

## अथ तत्त्वदीपनिबन्धः ।

प्रथमं शास्त्रार्थप्रकरणम् ।

श्रीकृष्णाय नमः ।

नमो भगवते तस्मै कृष्णायद्भुतकर्मणे ।

रूपनामविभेदेन जगत् क्रीडति यो यतः ॥ १ ॥

सात्त्विका भगवद्भक्ता ये मुक्तावधिकारिणः ।

भवांतसंभवा दैवात्तेषामर्थे निरूप्यते ॥ २ ॥

भगवच्छास्त्रमाज्ञाय विचार्य च पुनः पुनः ।

यदुक्तं हरिणा पश्चात् संदेहविनिवृत्तये ॥ ३ ॥

एकं शास्त्रं देवकीपुत्रगीतमेको देवो देवकीपुत्र एव ।

मंत्रोऽप्येकस्तस्य नामानि यानि ।

कर्माप्येकं तस्य देवस्य सेवा ॥ ४ ॥

इत्याकलय्य सततं शास्त्रार्थः सर्वनिर्णयः ।

श्रीभागवतरूपं च त्रयं वच्मि यथामति ॥ ५ ॥

वेदांते च स्मृतौ ब्रह्मलिंगं भागवते तथा ।

ब्रह्मेति परमात्मेति भगवानिति शब्दयते ॥ ६ ॥

त्रितये त्रितयं वाच्यं क्रमेणैव मयात्र हि ।

वेदाः श्रीकृष्णवाक्यानि व्याससूत्राणि चैव हि ॥

समाधिभाषा व्यासस्य प्रमाणं तच्चतुष्टयम् ॥ ७ ॥

उत्तरं पूर्वसंदेहवारकं परिकीर्तितम् ।  
 अचिरुद्धं तु यत्त्वस्य प्रमाणं तच्च नान्यथा ॥ ८ ॥  
 एतद्विरुद्धं यत् सर्वं न तन्मानं कथं च न ।  
 अथवा सर्वरूपत्वान्नामलीलाविभेदतः । ९ ॥  
 विरुद्धांशपरित्यागात् प्रमाणं सर्वमेव हि ।  
 द्वापरादौ तु धर्मस्य द्विपरत्वाद् द्वयं प्रमा ॥ १० ॥  
 विरुद्धवचनानां च निर्णयानां तथैव च ।  
 यज्ञरूपो हरिः पूर्वकांडे ब्रह्मतनुः परे ॥ ११ ॥  
 अवतारी हरिः कृष्णः श्रीभागवत ईर्यते ।  
 सूर्यादिरूपधृग् ब्रह्मकांडे ज्ञानांगमीर्यते ॥ १२ ॥  
 पुराणेष्वपि सर्वेषु तत्तद्रूपो हरिस्तथा ।  
 भजनं सर्वरूपेषु फलसिद्धयै तथापि तु ॥ १३ ॥  
 आदिमूर्तिः कृष्ण एव सेव्यः सायुज्यकाम्यया ।  
 निर्गुणा मुक्तिरस्माद्धि सगुणा सान्यसेवया ॥ १४ ॥  
 ज्ञानेऽपि सात्त्विकी मुक्तिर्जीवन्मुक्तिरथापि वा ।  
 ज्ञानी चेद्भजते कृष्णं तस्मान्नास्त्यधिकः परः ॥ १५ ॥  
 बुद्धावत्रारे त्वधुना कलौ तद्दशगाः सुराः ।  
 नानामतानि विप्रेषु भूत्वा कुर्वन्ति मोहनम् ॥ १६ ॥  
 यथाकथंचित् कृष्णस्य भजनं वारयंति हि ।  
 अयमेव महामोहो हीदमेव प्रतारणम् ॥ १७ ॥

यत् कृष्णं न भजेत् प्राज्ञः शास्त्राभ्यासपरः कृती ।  
 तेषां कर्मवशानां हि भव एव फलिष्यति ॥१८॥  
 ज्ञाननिष्ठा तदा ज्ञेया सर्वज्ञो हि यदा भवेत् ।  
 कर्मनिष्ठा तदा ज्ञेया यदा चित्तं प्रसीदति ॥१९॥  
 भक्तिनिष्ठा तदा ज्ञेया यदा कृष्णः प्रसीदति ।  
 निष्ठाभावे फलं तस्मान्नास्त्येवेति विनिश्चयः ॥२०॥  
 निष्ठा च साधनैरेव न मनोरथवार्तया ।  
 स्वाधिकारानुसारेण मार्गस्त्रिधा फलाय हि ॥२१॥  
 अधुना ह्यधिकारास्तु सर्व एव गताः कलौ ।  
 कृष्णश्चेत् सेव्यतेऽभक्त्या कलिस्तस्य फलाय हि ॥२२॥  
 सर्वेषां वेदवाक्यानां भगवद्वचसामपि ।  
 श्रौतोऽर्थो ह्ययमेव स्यादन्यः कल्प्यो मतांतरैः ॥२३॥  
 कृष्णवाक्यानुसारेण शास्त्रार्थं ये वदन्ति हि ।  
 ते हि भागवताः प्रोक्ताः शुद्धास्ते ब्रह्मवादिनः ॥२४॥  
 एतन्मतमविज्ञाय सात्विका अपि वै हरिम् ।  
 मतांतरैर्न सेवन्ते तदर्थं ह्येष उद्यमः ॥२५॥  
 प्रपंचो भगवत्कार्यस्तद्रूपो माययाऽभवत् ।  
 तच्छक्त्याऽविद्यया त्वस्य जीवसंसार उच्यते ॥२६॥  
 संसारस्य लयो मुक्तौ न प्रपंचस्य कर्हिचित् ।  
 कृष्णस्यात्मरतौ त्वस्य लयः सर्वसुखावहः ॥२७॥

पंचपर्वा त्वविद्या हि जीवगा मायया कृता ।  
 आकाशवद्व्यापकं हि ब्रह्म मायांशवेष्टितम् ॥२८॥  
 सर्वतः पाणिपादांतं सर्वतोऽक्षिशिरोमुखम् ।  
 सर्वतः श्रुतिमल्लोके सर्वमावृत्य तिष्ठति ॥२९॥  
 अनंतमूर्ति तद्ब्रह्म स्वविभक्तं विभक्तिमत् ।  
 बहु स्यां प्रजायेयेति वीक्षा तस्य ह्यभूत् सती ॥३०॥  
 तदिच्छामात्रतस्तस्माद्ब्रह्मभूतांशचेतनाः ।  
 सृष्ट्यादौ निर्गताः सर्वे निराकारास्तदिच्छया ॥३१॥  
 विस्फुलिगा इवाग्नेस्तु सदंशेन जडा अपि ।  
 आनंदांशस्वरूपेण सर्वान्तर्यामिरूपिणः ॥३२॥  
 सच्चिदानंदरूपेषु पूर्वयोरन्यलीनता ।  
 अत एव निराकारौ पूर्वावानंदलोपतः ॥३३॥  
 जडो जीवोंतरात्मेति व्यवहारस्त्रिधा मतः ।  
 विद्याविद्ये हरेः शक्ती माययैव विनिर्मिते ॥३४॥  
 ते जीवस्यैव नान्यस्य दुःखित्वं चाप्यनीशता ।  
 स्वरूपाज्ञानमेकं हि पर्व देहेन्द्रियासवः ॥३५॥  
 अंतःकरणमेषां हि चतुर्धाऽध्यास उच्यते ।  
 पंचपर्वा त्वविद्येयं यद्बद्धो याति संसृतिम् ॥३६॥  
 विद्ययाऽविद्यानाशे तु जीवो मु(वन्मु)क्तो भविष्यति ॥  
 देहेन्द्रियासवः सर्वे निरध्यस्ता भवंति हि ॥३७॥

तथापि न प्रलीयन्ते जीवन्मुक्तिगताः स्फुटम् ।  
 आसन्यस्य हरेर्वापि सेवया देवभावतः ॥३८॥  
 इंद्रियाणां तथा स्वस्य ब्रह्मभावाल्लयो भवेत् ।  
 आनंदांशप्रकाशाद्धि ब्रह्मभावो भविष्यति ॥३९॥  
 सायुज्यं वान्यथा तस्मिन्नुभयं हरिसेवया ।  
 एवं कदाचिद्भगवान् साक्षात् सर्वं करोत्यजः ॥४०॥  
 कदाचित् पुरुषद्वारा कदाचित् पुनरन्यथा ।  
 कदाचित् सर्वमात्मैव भवतीह जनार्दनः ॥४१॥  
 महेंद्रजालवत् सर्वं कदाचिन्माययाऽसृजत् ।  
 तदा ज्ञानादयः सर्वे वार्तामात्रं न वस्तुतः ॥४२॥  
 धियदादि जगत् सृष्ट्वा तदाविश्य द्विरूपतः ।  
 जीवांतर्यामिभेदेन क्रीडते स्म हरिः क्वचित् ॥४३॥  
 अचिंत्यानंतशक्तेस्तद्यदेतदुपपद्यते ।  
 अत एव श्रुतौ भेदाः सृष्टेरुक्ता ह्यनेकधा ॥४४॥  
 यथाकथंचिन्माहात्म्यं तस्य सर्वत्र वर्ण्यते ।  
 भजनस्यैव सिद्धयर्थं तत्त्वमस्यादिकं तथा ॥४५॥  
 माहात्म्यज्ञानपूर्वस्तु सुदृढः सर्वतोऽधिकः ।  
 स्नेहो भक्तिरिति प्रोक्तस्तथा मुक्तिर्न चान्यथा ॥४६॥

पंचात्मकः स भगवान् द्विषडात्मकोऽभूत्  
पंचद्वयोशतसहस्रपरामितश्च ।

एकः समोऽप्यखिलदोषसमुज्झितोऽपि  
सर्वत्र पूर्वगुणकोऽपि बहूपमोऽभूत् ॥४७॥

निर्दोषपूर्णगुणविग्रहआत्मतंत्रो  
निश्चेतनात्मकशरीरगुणैश्च हीनः ।

आनंदमात्रकरपादमुखोदरादिः

सर्वत्र च त्रिविधभेदविवर्जितात्मा ॥४८॥

तस्य ज्ञानाद्धि कैवल्यमविद्या निवृत्तितः ।

वैराग्यं सांख्ययोगौ च तपो भक्तिश्च केशवे ॥४९॥

पंचपर्वेतिविद्येयं यया विद्वान् हरिं विशेत् ।

सत्त्वसृष्टिप्रवृत्तानां देवानां मुक्तियोग्यता ॥५०॥

तीर्थादावपि या मुक्तिः कदाचित्कस्यचिद्भवेत् ।

कृष्णप्रसादयुक्तस्य नान्यस्येति विनिश्चयः ॥५१॥

सेवकं कृपया कृष्णः कदाचिन्मोचयेत् क्वचित् ।

तन्मूलत्वात् स्तुतिस्तस्य क्षेत्रस्य विनिरूप्यते ॥५२॥

तस्मात्सर्वं परित्यज्य दृढविश्वासतो हरिम् ।

भजेत श्रवणादिभ्यो यद्विद्यातो विमुच्यते ॥५३॥

ब्रह्मानन्दे प्रविष्टानामात्मनैव सुखप्रमा ।

संघातस्य विलीनत्वाद्भक्तानां तु विशेषतः ॥५४॥

सर्वेन्द्रियैस्तथा चान्तःकरणैरात्मनापि हि ।  
 ब्रह्मभावास्तु भक्तानां गृहमेव विशिष्यते ॥५५॥  
 मोहार्थशास्त्रकलिलं यदा बुद्धेर्विभिद्यते ।  
 तदा भागवते शास्त्रे विश्वासस्तेन सत्फलम् ॥५६॥  
 जीवस्त्वाराग्रमात्रो हि गंधवद्व्यतिरेकवान् ।  
 व्यापकत्वश्रुतिस्तस्य भगवत्त्वेन युज्यते ॥५७॥  
 आनंदांशाभिव्यक्तौ तु तत्र ब्रह्मांडकोटयः ।  
 प्रतीयेरन् परिच्छेदो व्यापकत्वं च तस्य तत् ॥५८॥  
 प्रकाशकं तच्चैतन्यं तेजोवत्त्वेन भासते ॥  
 न प्राकृतेन्द्रियैर्ग्राह्यं न प्रकाश्यं च केनचित् ॥५९॥  
 योगेन भगवद्दृष्ट्या दिव्यया वा प्रकाशते ।  
 आभासप्रतिबिंबत्वमेवं तस्य न चान्यथा ॥६०॥  
 आनंदांशतिरोधानात् तत्तद्वत्त्वेन भासते ।  
 मायाजवनिकाच्छन्नं नान्यथा प्रतिबिंबते ॥६१॥  
 तत्र वृत्तेर्द्रासुपर्णाश्रुतेरपि विरुद्धयते ।  
 गुहां प्रविष्टावित्युक्तेर्भगवद्वचनादपि ॥६२॥  
 जीवहानिस्तदा मुक्तिर्जीवन्मुक्तिर्विरुद्धयते ।  
 लिंगस्य विद्यमानत्वादविद्यायां ततोऽपि हि ॥६३॥  
 अधिष्ठातुर्विनष्टत्वान्न देहः स्पंदितुं क्षमः ।  
 प्रारब्धमात्रशेषत्वे सुषुप्तस्येव न व्रजेत् ॥६४॥

तत्त्वमस्यादिवाक्यस्य शोधितस्यापि युक्तितः ।  
 न विद्याजनने शक्तिरन्यार्थं तच्च कीर्तितम् ॥६५॥  
 ब्रह्मणः सर्वरूपत्वमवयुज्य निरूपितम् ।  
 अलौकिकं तत्प्रमेयं न युक्त्या प्रतिपद्यते ॥६६॥  
 तपसा वेद्युक्त्या च प्रसादात्परमात्मनः ।  
 विद्यां प्राप्नोत्युरुक्लेशः क्वचित्सत्ययुगे पुमान् ॥६७॥  
 सर्वज्ञत्वं च तस्येष्टं लिंगं तेजोऽप्यलौकिकम् ।  
 तत्प्राप्तावपि नो मुक्तिर्जाग्रत्स्वप्नबुद्धवः ॥६८॥  
 अविद्याविद्ययोस्तस्माद्भजनं सर्वथा मतम् ।  
 सच्चिदानंदरूपं तु ब्रह्म व्याकमव्ययम् ॥६९॥  
 सर्वशक्ति स्वतंत्रं च सर्वज्ञं गुणवर्जितम् ।  
 सजातीयविजातीयस्वगतद्वैतवर्जितम् ॥७०॥  
 सत्यादिगुणसाहस्रेर्युक्तमौत्पत्तिकैः सदा ।  
 सर्वाधारं ब्रह्ममायमानंदाकारमुत्तमम् ॥७१॥  
 प्रापंचिकपदार्थानां सर्वेषां तद्विलक्षणम् ।  
 जगतःसमवायि स्यात् तदेव च निमित्तकम् ॥७२॥  
 कदाचिद्रमते स्वस्मिन् प्रपंचेऽपि क्वचित् सुखम् ।  
 यत्र येन यतो यस्य यस्मै यद्यद्यथा यदा ॥७३॥  
 स्यादिदं भगवान् साक्षात् प्रधानपुरुषेश्वरः ।  
 यः सर्वत्रैव संतिष्ठन्नंतरः संस्पृशेन्न तत् ॥७४॥



शरीरं तन्न वेदेत्थं योऽनुविश्य प्रकाशते ।  
 सर्ववादानवसरं नानावादानुरोधि तत् ॥७५॥  
 अनंतमूर्ति तद्ब्रह्म कूटस्थं चलमेव च ।  
 विरुद्धसर्वधर्माणामाश्रयो युक्त्यगोचरः ॥७६॥  
 आविर्भावतिरोभावैर्मोहनं बहुरूपतः ।  
 इंद्रियाणां तु सामर्थ्याद्दृश्यं स्वेच्छया तु तत् ॥७७॥  
 आनंदरूपे शुद्धस्य सत्त्वस्य फलनं यदा ।  
 तदा मरकतश्याममाविर्भावे प्रकाशते ॥७८॥  
 चतुर्युगेषु च तथा नानारूपवदेव तत् ।  
 उपाधिकालरूपं हि तादृशं प्रतिबिंबते ॥७९॥  
 अथवा शून्यवद्गाढव्योमवद्ब्रह्म तादृशम् ।  
 प्रकाशते लोकदृष्ट्या नान्यथा दृक् स्पृशेत्परम् ॥८०॥  
 आत्मसृष्टेर्न वैषम्यं नैर्घृण्यं चापि विद्यते ।  
 पक्षांतरेऽपि कर्म स्यान्नियतं तत् पुनर्बृहत् ॥८१॥  
 स एव हि जगत्कर्ता तथापि सगुणो न हि ।  
 गुणाभिमानिनो ये वै तदंशाः सगुणाः स्मृताः ॥८२॥  
 कर्ता स्वतंत्र एव स्यात् सगुणत्वे विरुध्यते ।  
 केचिदत्रातिविमलप्रज्ञाः श्रौतार्थबाधनम् ॥८३॥  
 कृत्वा जगत्कारणतां दूषयन्ति हरौ परे ।  
 अनाद्यविद्यया बद्धं ब्रह्म तत् किल कारणम् ॥८४॥

स्वाविद्यया संसरति मुक्तिः कल्पितवाक्यतः ।  
 एवं प्रतारणाशास्त्रं सर्वमाहात्म्यनाशकम् ॥८५॥  
 उपेक्ष्यं भगवद्भक्तैः श्रुतिस्मृतिविरोधतः ।  
 कलौ तदादरो मुख्यः फलं वैमुख्यतस्तमः ॥८६॥  
 ज्ञाननाश्यत्वसिद्धयर्थं यदेतद्विनिरूपितम् ।  
 तदन्यथैव संसिद्धं विद्याविद्यानिरूपणैः ॥८७॥  
 यन्मायिकत्वकथनं पुराणेषु प्रदृश्यते ।  
 तदैन्द्रजालपक्षेण मतांतरमिति ध्रुवम् ॥८८॥  
 नास्ति श्रुतिषु तद्घातां दृश्यमानासु कुत्रचित् ।  
 वाचारंभणवाक्यानि तदनन्यत्वबोधनात् ॥८९॥  
 न मिथ्यात्वाय कल्पन्ते जगतो व्यासगौरवात् ।  
 ज्ञानार्थमर्थवादश्चेच्छ्रुतिः सृष्ट्यादिरूपिणी ॥९०॥  
 अनङ्गीकरणाद्युक्तं विधिमाहात्म्ययोर्न तत् ।  
 अपवादार्थं एवैतदारोपो वस्तुतो न हि ॥९१॥  
 दृढप्रतीतिसिद्धयर्थमिति चेत्तन्न युज्यते ।  
 मुख्यार्थबाधनं नास्ति कार्यदर्शनतः श्रुतेः ॥९२॥  
 ऐन्द्रजालिकपक्षेऽपि तत्कर्तृत्वं नटे यथा ।  
 मुक्तिस्तदातिनष्टा स्यात् स्वप्नदृष्टगजेष्विव ॥९३॥  
 मायादीनां च कर्तृत्वं श्रुतिस्मृत्यैर्विबाध्यते ।  
 अकर्तृत्वं च यत्तस्य माहात्म्यज्ञापनाय हि ॥९४॥

विरुद्धधर्मबोधाय न युक्त्यैकस्य वारणम् ।  
 माधिकत्वं पुराणेषु वैराग्यार्थमुदीर्यते ॥९५॥  
 तस्मादविद्यमानत्वकथनं मोहनाय हि ।  
 असत्यमप्रतिष्ठं ते जगदाहुरनीश्वरम् ॥९६॥  
 अपरस्परसंभूतं किमन्यत् कामहैतुकम् ।  
 अखंडाद्वैतभाने तु सर्वं ब्रह्मैव नान्यथा ॥९७॥  
 ज्ञानाद्विकल्पबुद्धिस्तु बाध्यते न स्वरूपतः ।  
 भिन्नत्वं नैव युज्येत ब्रह्मोपादानतः क्वचित् ॥९८॥  
 वाचारंभणमात्रत्वाद्भेदः केनोपजायते ।  
 सांख्यो बहुविधः प्रोक्तस्तत्रैकः सत्प्रमाणकः ॥९९॥  
 अष्टाविंशतितत्त्वानां स्वरूपं यत्र वै हरिः ।  
 अन्ये सूत्रे निषिध्यन्ते योगोऽप्येकः सदादृतः ॥१००॥  
 यस्मिन् ध्यानं भगवतो निर्बीजेऽप्यात्मबोधकः ।  
 वैराग्यज्ञानयोगैश्च प्रेम्णा च तपसा तथा ॥१०१॥  
 एकेनापि दृढनेशं भजन् सिद्धिमवाप्नुयात् ।  
 ज्ञाने लयप्रकारा हि जगतो बहुधोदिताः ॥१०२॥  
 मनसः शुद्धिसिद्धयर्थमेकः सांख्यानुलोमतः ।  
 इंद्रियाणां देवतात्वभावनाप्रापणे तथा ॥१०३॥  
 गोविंदासन्यसेवातः प्रापणं नान्यथा भवेत् ।  
 अद्वयात्मदृढज्ञानाद्वैराग्यं गृहमोचकम् ॥१०४॥

वागादिविलयाः सर्वे तदर्थं मनआदिषु ।  
 भावनामात्रतो भाव्या न हि सर्वात्मना लयः ॥१०५॥  
 मनोमात्रत्वकथनं तदर्थं जगतः क्वचित् ।  
 भक्तिमार्गानुसारेण मतांतरगता नराः ॥१०६॥  
 भजंति बोधयंत्येवमविरुद्धं न बाध्यते ।  
 नैकांतिकं फलं तेषां विरुद्धाचरणात् क्वचित् ॥१०७॥  
 एवं सर्वं ततः सर्वं स इति ज्ञानयोगतः ।  
 यः सेवते हरिं प्रेम्णा श्रवणादिभिरुत्तमम् ॥१०८॥  
 प्रेमाभावे मध्यमः स्याज्ज्ञानाभावे तथादिमः ।  
 उभयोरप्यभावे तु पापनाशस्ततो भवेत् ॥१०९॥  
 तपोवैराग्ययोगे तु ज्ञानं तस्य फलिष्यति ।  
 योगयोगे तथाप्रेम स्तुतिमात्रं ततोऽन्यथा ॥११०॥

अर्थोऽयमेव निखिलैरपि वेदावाक्यै  
 रामायणैः सहितभारतपंचरात्रैः ॥

अन्यैश्च शास्त्रवचनैः सह तत्त्वसूत्रै

निर्णीयते सहृदयं हरिणा सदैव ॥१११॥

इति श्रीकृष्णव्यासविष्णुस्वामिमतवर्तिवल्लभदीक्षितविरचिते  
 तत्त्वदीपे शास्त्रार्थकथनं नाम प्रथमं प्रकरणम् ॥ १ ॥